

نزولِ تحلیفِ شاپا



شیخ العرب عارف اللہ مجذوب زمانہ حضرت مولانا شاہ حکیم محمد اختر صاحب رحمۃ اللہ علیہ
والعجفہ



نزولِ تجلیات

شیخ العرب عارف باللہ محمد زمانہ
والعجمہ عارف باللہ محمد زمانہ
حضرت مولانا شاہ حکیم محمد اختر صاحب رحمۃ اللہ علیہ

ناشر

الکافی للفقہاء الخیر

بی ۸۴، سندھ بلوچ ہاؤسنگ سوسائٹی، گلستانِ جوہر بلاک نمبر ۱۲ کراچی

www.hazratmeersahib.com



بہ فیضِ صحبتِ ابرار، یہ دردِ مجرب ہے | بہ اُمیدِ نصیحتِ دوستوں کی اشاعت ہے
 محبتِ تیرا صدقہ ہے ثمرِ تیرے ناز و دل کے | جو میں نے شکرِ تاجوں خزانے سے راز و دل کے

انتساب

یہ انتساب

بِسْمِ اللّٰهِ الرَّحْمٰنِ الرَّحِیْمِ
 وَالْحَمْدُ لِلّٰهِ الَّذِیْ دَانَہٗ حَضْرَتُ مَوْلَانَا شَہِیحِیْمُ مَحْمُودٌ صَلَّی اللّٰہُ عَلَیْہِ
 اٰیۃِ حیاتِ مبارکہ میں اپنی جملہ تصانیف پر تحریر فرمایا کرتے تھے۔

اعقر کی جملہ تصانیف و تالیفات

مرشدِ مولانا محی الدین حضرت اقدس شاہ ابراہیم صاحب رحمۃ اللہ تعالیٰ علیہ

دور

حضرت اقدس مولانا شاہ عبدالغنی صاحب پوری رحمۃ اللہ تعالیٰ علیہ

دور

حضرت اقدس مولانا شاہ محمد احمد صاحب رحمۃ اللہ تعالیٰ علیہ

کی

صحبتوں کے فیوض و برکات کا مجموعہ ہیں

واعقر محمد خستہ عن اللہ تعالیٰ عنہ

ضروری تفصیل

نام و وعظ: نزول تجلیات

نام واعظ: محی و محبوبی مرشدی و مولائی سراج الملت والدین شیخ العرب والعجم عارف باللہ قطب زمان مجدد و وراں حضرت الانشاہ حکیم محمد اختر صاحب رحمۃ اللہ

تاریخ و وعظ: یکم رمضان المبارک ۱۴۰۶ھ مطابق ۱۱ مئی، ۱۹۸۶ء

مقام: ڈھا کاکر، ڈھا کہ بنگلہ دیش بر مکان حاجی کمال صاحب

موضوع: تقویٰ اور پردے کی اہمیت

مرتب: حضرت اقدس سید عیسیٰ عیسیٰ حمیل میر صاحب
خادم خاص و خلیفہ بجا زبیت حضرت والا رحمۃ اللہ

اشاعت اول: ۱۲ محرم ۱۴۳۶ھ مطابق ۵ نومبر ۲۰۱۴ء

الْاِذَا نَالِیْقَا لِحَبِیْبِہٖ

ناشر:

بی ۸۴، سندھ بلوچ ہاؤسنگ سوسائٹی، گلستان جوہر بلاک نمبر ۱۲ کراچی

فہرست

صفحہ نمبر

عنوانات

- ۷..... دعا سے سوئے قضاء، حسن قضاء سے بدل جاتی ہے
- ۸..... شرعی پردہ کا اہتمام کریں
- ۹..... منہ بولا بھائی، منہ بولی بہن وغیرہ شیطانی چال ہے
- ۹..... شیطان اسم مضل کا مظہر اتم ہے
- ۱۰..... شیطان مردود کے شر سے بچنے کی دعا
- ۱۱..... اللہ تعالیٰ کا فضل ہو تو شیطان کا مکر نہایت ضعیف ہوتا ہے
- ۱۱..... بابا نجم الحسن صاحب رحمۃ اللہ علیہ
- ۱۲..... اپنے گناہوں کو بڑا سمجھنے والا شخص متکبر ہے
- ۱۳..... اللہ تعالیٰ کی رحمت سے امیدوار بنانے والا ایک شعر
- ۱۳..... لطفِ آہ و فغاں
- ۱۴..... کسی کافر کو بھی حقیر مت سمجھو
- ۱۶..... قدرتِ ضدین سے متعلق ہوتی ہے
- ۱۷..... عافیت و راحت کے راستہ کو ترک کرنا مذموم ہے
- ۱۹..... اضافتِ مقلوبی کی مثال
- ۱۹..... دین کی بات ہو رہی ہو تو سلام نہیں کرنا چاہیے
- ۱۹..... حضرت عبید اللہ احرار رحمۃ اللہ علیہ کا واقعہ
- ۲۰..... جاندار کی تصویر کی موجودگی میں نماز مکروہ تحریمی ہوتی ہے

- ۲۱..... اصل خاندان اور برادری
- ۲۲..... اللہ کے غضب کے ساتھ نسبت مع اللہ کا حصول محال ہے
- ۲۳..... گناہوں پر اصرار کی تعریف
- ۲۳..... رضائے الہی کے ساتھ رشتہ داروں سے نباہ کا طریقہ
- ۲۵..... بندگی حیات
- ۲۵..... اہل اللہ کی صحبت سے ایمان میں قوت آتی ہے
- ۲۷..... ابرار کون لوگ ہیں؟
- ۲۸..... کنجوس آدمی سے دین نہیں پھیلتا
- ۲۹..... نامحرم لے پالک اولاد سے پردہ کرنا بھی واجب ہے
- ۳۰..... جو گناہ سے بچنا چاہتا ہے اللہ تعالیٰ اس کے لیے ضرور راستے کھولتے ہیں
- ۳۱..... کفرانِ نعمت کیا ہے؟
- ۳۱..... اتباع شریعت کے ساتھ کثرتِ غم، نسبت مع اللہ کا پیش خیمہ ہے
- ۳۳..... مالک حقیقی کے دو حق
- ۳۴..... اللہ تعالیٰ کی تجلیات کا نزول قلبِ شکستہ پر ہوتا ہے



نزولِ تجلیات

اَلْحَمْدُ لِلّٰهِ وَكَفٰی وَسَلَامٌ عَلٰی عِبَادِهِ الَّذِیْنَ اصْطَفٰی اَمَّا بَعْدُ!
 فَاَعُوْذُ بِاللّٰهِ مِنَ الشَّیْطٰنِ الرَّجِیْمِ ۝ بِسْمِ اللّٰهِ الرَّحْمٰنِ الرَّحِیْمِ ۝
 قَال رَسُوْلُ اللّٰهِ صَلَّی اللّٰهُ عَلَیْهِ وَسَلَّمَ
 اِنَّ الدُّعَاَّ یَنْفَعُ مِمَّا نَزَلَ وَمِمَّا لَمْ یَنْزَلْ وَعَلٰیكُمْ یَا عِبَادَ اللّٰهِ بِالْدُّعَاَّ
 اَوْ كَمَا قَالَ عَلَیْهِ الصَّلٰوَةُ وَالسَّلَامُ
 (مشکوٰۃ المصابیح، کتاب الدعوات، ص: ۱۹۵)

میرے دوستو اور بزرگو! دنیا میں انسان کو کبھی موافق حالات آتے ہیں یعنی
 دل کے چاہنے کے مطابق اچھے حالات آجاتے ہیں، کبھی دل کو صدمہ و غم پہنچانے
 والے حالات آجاتے ہیں، کبھی مخلوق کی بے وفائیوں سے تکلیف پہنچتی ہے، کبھی
 دوستوں کی محبت اور وفاداری سے دل خوش ہو جاتا ہے اور کبھی دوستوں کی
 بے وفائی سے قلب کو صدمہ بھی پہنچتا ہے۔ دنیا میں کوئی شخص ایسا نہیں ہے جو
 ہمیشہ راحت و سکون اور اپنی مرضی کے مطابق زندگی گزار لے۔ کبھی ایسے حالات
 آتے ہیں جن سے انسان کے قلب کو صدمہ پہنچتا ہے، ان کو نا موافق حالات سے تعبیر
 کیا جاتا ہے لیکن مولانا جلال الدین رومی اور حکیم الامت حضرت تھانوی رحمہما اللہ جیسے
 حضرات اکابر اور بزرگانِ دین نے یہی فرمایا ہے کہ جو حالات خوشی کے ہوتے ہیں ان
 پر اللہ تعالیٰ کا شکر ادا کرے لیکن اگر اللہ تعالیٰ کی طرف سے صدمہ اور غم کے حالات
 آجائیں تو عافیت کی دعا کرنے کے ساتھ ساتھ ان کو اپنے لئے نہایت مفید سمجھے۔

دعا سے سوءِ قضا، حسنِ قضا سے بدل جاتی ہے

إِنَّ الدُّعَاءَ يَنْفَعُ مَنْ تَزَلَّ جَوْلًا نَازِلٌ هُوَ كُنِيَ اللَّهُ تَعَالَى دُعَا كِي بَرَكَتِ
سے اس کو بھی دور فرما دیتے ہیں وَهَذَا لَمْ يَنْزِلْ جَوَّاهُ كِي نَبِيں هے، معلق هے،
زَمِينِ پَر آنے والی هے وَهَ كِي مَلْ جَاتِي هے، بَنَدُونِ كِي دُعَاؤُنِ كِي بَرَكَتِ سَے اللَّهُ
كِي فَصِيلَةِ تَبْدِيلِ هُو جَاتِي هیں:

((لَا يَرْدُّ الْقَضَاءُ إِلَّا الدُّعَاءُ))

(مشکوٰۃ البصایح، کتاب الدعوات، ص: ۱۹۵)

مولانا رومی رحمۃ اللہ علیہ نے جو دعائیں مانگی ہیں وہ دراصل حدیث کا ترجمہ ہے:

اللَّهُمَّ إِنِّي أَعُوذُ بِكَ مِنْ جَهْدِ الْبَلَاءِ وَدَرْكِ الشَّقَاءِ

وَسُوءِ الْقَضَاءِ وَشَمَاتَةِ الْأَعْدَاءِ))

(صحيح البخارى، كتابُ القدر، باب من تعوذ بالله، ج: ٢، ص: ٩٤٩)

معلوم ہوا کہ سوء قضا یعنی جو باتیں ہمارے لئے مضر ہیں وہ اگر تبدیل نہیں ہو سکتی ہیں تو یہ دعا کیوں سکھائی جا رہی ہے؟ اگر اللہ کے فیصلے دعاؤں سے نہ بدلتے تو ان دعاؤں کے سکھانے کا کیا مطلب ہے کہ اے اللہ ہم سوء قضا سے پناہ چاہتے ہیں لہذا اس حدیث سے معلوم ہوا کہ اللہ تعالیٰ سے مانگنا چاہیے کہ وہ ہر سوء قضا کو حسن قضا سے تبدیل فرمادے۔ اسی کو حضرت مولانا رومی رحمۃ اللہ علیہ فرماتے ہیں۔

بگذراں از جان ما سوء القضا

وامبر مارا زِ اخوانِ الصفاء

اے خدا! اپنے وہ فیصلے جو ہمارے لئے مضر ہیں، نقصان والے ہیں آپ ان کو مفید فیصلوں سے تبدیل فرما دیجئے اور ہمیں اپنے نیک بندوں سے الگ نہ فرمائیے اور کیا عجیب عنوان سے فرمایا کہ یا اللہ! یہ قضا اور فیصلہ آپ پر حاکم نہیں ہے، آپ کی قضا آپ پر حاکم نہیں ہے، آپ کی محکوم ہے۔ مولانا رومی رحمۃ اللہ علیہ کا عنوان دیکھئے،

عجیب عنوان ہے، فرماتے ہیں کہ قضا اور فیصلہ بدلنا یہ آپ کے لئے کچھ مشکل نہیں ہے کیونکہ قضا آپ پر حاکم نہیں ہے، آپ کی محکوم ہے لہذا آپ اپنی قضا کو جب چاہیں تبدیل فرمادیں۔ اور قضا کی دو قسمیں ہیں:

نمبر ۱: سوء قضا۔ نمبر ۲: حسن قضا لہذا جو مفید فیصلے ہیں وہ ہمارے لئے باقی فرمادیں اور جو ہمارے لئے مضر فیصلے ہیں ان کو مفید فیصلے میں تبدیل فرمادیں۔ مولانا رومی رحمۃ اللہ علیہ کو اللہ تعالیٰ نے عجیب زبان اور عجیب علوم عطا فرمائے ہیں جیسے اس عنوان سے دعا کرنا کہ اے خدا! قضا آپ کی محکوم ہے حاکم نہیں ہے، تو یہ بہت ہی اہم مسئلہ واضح کر بیٹھے ہیں۔

شرعی پردہ کا اہتمام کریں

تو جو بھی مصائب آئیں سمجھ لینا چاہیے کہ ان کا بھی حق ہے، مصیبت کا بھی حق ہے، جیسے نعمت کا حق یہ ہے کہ شکر ادا کریں، اللہ نے آنکھ میں روشنی دی ہے، یہ نعمت ہے اور اس نعمت کا مالک کون ہے، آنکھوں کی روشنی کا مالک اللہ ہے لہذا اگر ہم اپنی آنکھوں کی روشنی کو مالکِ نعمت کے مطابق استعمال کرتے ہیں تو یہ شکرِ نعمت ہے، یہ نہیں کہ ہم اپنی بھائی کو دیکھ لیں تو پھر شیطان بھی چابی لگا دیتا ہے کیونکہ بھائی کا قافیہ چابی سے ملتا ہے۔ اس لئے حدیث میں کتنا سخت حکم آیا ہے، ایک عورت نے پوچھا کہ کیا میں اپنے شوہر کے بھائی سے پردہ کروں؟ آپ صلی اللہ علیہ وسلم نے کیا فرمایا ارے وہ تو موت ہے، موت۔ یعنی جتنا موت سے ڈرو اتنا شوہر کے بھائی سے ڈرو تو بھائی کو چاہیے کہ وہ اپنے دیور سے ڈرے یعنی شوہر کے بھائی سے۔ ایسے ہی سالی سے بھی پردہ ہے، سالی کم عمر ہو یا بڑی ہو، چھوٹی بڑی دونوں سالی خطرناک ہیں، اسی طرح چچی سے ممانی سے بھی پردہ ہے، بے پردگی جہاں بھی ہوگی خطرناک ہے۔

مولانا سعید احمد صاحب مولانا ظفر احمد عثمانی رحمۃ اللہ علیہ کے سگے بھائی اور حکیم الامت کے بھانجے تھے اور یہ دو سال کے تھے کہ بچپن ہی سے حضرت تھانوی کی اہلیہ نے ان کو پالا تھا، ان کو پیشاب پاخانہ کرایا لیکن جب بارہ سال کے ہو گئے تو حضرت نے کہا کیوں بھی مولوی سعید تمہاری کیا عمر ہے؟ وہ کہنے لگے بارہ سال۔ بس اور کچھ نہیں فرمایا۔ حکیم الامت کے اس سوال سے وہ سمجھ گئے کہ ماموں کیا چاہتے ہیں، اب کھانے کے لئے ممانی بلارہی ہیں، حضرت کی بیوی صاحبہ، پیرانی صاحبہ بلارہی ہیں مگر اندر نہیں جارہے ہیں، تو سگی ممانی سے بھی پردہ ہے۔ آج دین دار گھرانوں میں جن کی تہجد اور جن کی زبان پر علوم و معارف بھی جاری ہیں جب ان کے یہاں شرعی پردہ نہیں ہوگا تو بتاؤ امت کو کس قدر بدگمانی ہوگی۔

منہ بولا بھائی، منہ بولی بہن وغیرہ شیطانی چال ہے

ایک شخص منبر پر وعظ کہتا ہے اور امام ہے لیکن گھر میں شرعی پردہ نہیں ہے، چچا زاد بہن بے پردہ چلی آ رہی ہے، جس کو دیکھو گھر میں چلے آ رہے ہیں۔ پوچھو کہ یہ کون ہے؟ تو جواب ملتا ہے کہ یہ میرا منہ بولا بھائی ہے، یہ میری منہ بولی بہن ہے۔ ارے! یہ منہ بولا کیا ہوتا ہے؟ منہ کے بولنے سے کچھ ہوتا ہے، سب بول ہوتا ہے، بول عربی میں پیشاب کو کہتے ہیں۔ یہ شیطان نے بے پردگی، بدنظری اور آنکھوں کے زنا کا نیا نسخہ نکالا ہے کراچی میں بھی ہے۔ بیوی شوہر سے کہتی ہے کہ خبردار اس کو منع مت کرو، یہ میرا منہ بولا بھائی ہے حالانکہ اس سے کوئی رشتہ نہیں ہے۔

شیطان اسم مفضل کا مظہر اتم ہے

یہ شیطان بھی اپنے فن میں عجیب ماہر ہے۔ اسی لئے ملا علی قاری رحمۃ اللہ علیہ فرماتے ہیں کہ شیطان اسم مفضل کا مظہر اتم ہے اور انبیاء علیہم السلام

صفت ہادی کے مظہر اتم ہوتے ہیں لہذا جب اللہ کی کسی صفت کا کوئی مظہر اتم ہو جیسے ابلیس اور اس کی ذریات اسم مفضل کا مظہر اتم ہیں لہذا ان سے لڑنا اور ان کے وسوسوں کا براہ راست جواب دینا اللہ تعالیٰ کی صفت اسم مفضل سے تقابل کرنا اور ٹکر لینا ہے۔

ملا علی قاری رحمۃ اللہ علیہ فرماتے ہیں کہ اسی وجہ سے اللہ تعالیٰ نے ہمیں شیطان سے لڑنے کا حکم نہیں دیا کیونکہ وہ تو اسم مفضل کا مظہر اتم ہے تو گویا ہم اللہ کی صفت سے لڑ رہے ہیں، لہذا فرمایا کہ جب تمہیں شیطان وسوسہ ڈالے تو تم شیطان سے مت لڑو، یہ ہمارا کتا ہے، فَإِنَّ الشَّيْطَانَ كَأَنَّ كَلْبَ الْوَاقِفِ عَلَى الْبَابِ فرماتے ہیں کہ شیطان مثل اس کتے کے ہے جو دروازہ پر رہتا ہے۔

شیطان مردود کے شر سے بچنے کی دعا

اب آپ بتائیے! اگر آپ رات میں کسی کے گھر جائیں تو آپ پر کتنا چلائے گا تو آپ کیا کریں گے؟ گھنٹی بجائیں گے اور مکان والے سے کہیں گے کہ آپ کا یہ جو بھیڑیا نما کتا ہے یہ مجھ پر حملہ کرنا چاہتا ہے، اور میں آپ سے ملنا چاہتا ہوں۔ وہ اس کتے کو خاموش کرادیں گے، ان کے الفاظ سنتے ہی کتا خاموش ہو جائے گا۔ تو ملا علی قاری رحمۃ اللہ علیہ فرماتے ہیں کہ شیطان مولیٰ کا کتا ہے اور مردود ہے، دربار کے باہر رہتا ہے، دربار میں نہیں رہتا، یہ دربار سے باہر نکالا ہوا ہے، لہذا اگر یہ وسوسہ ڈالے تو تم اس سے مت لڑو ورنہ وہ اشتکال کرتا رہے گا اور تم جواب دیتے دیتے پاگل ہو جاؤ گے، تمہارے سب علوم اس کے سامنے بے کار ہو جائیں گے، پھر کیا کرو؟ اس کتے کے مالک سے رجوع کرو اَعُوْذُ بِاللّٰهِ مِنَ الشَّيْطَانِ الرَّجِيْمِ پڑھو، کہ اے اس کتے

کے مالک! آپ سے میں پناہ مانگتا ہوں، اس کے وسوسوں اور اس کے تمام شر سے مجھے بچائیے۔ یہ بات باب الوسوسہ میں مشکوٰۃ کی شرح مرقاۃ میں دیکھ لیجئے۔

اللہ تعالیٰ کا فضل ہو تو شیطان کا مکر نہایت ضعیف ہوتا ہے ملا علی قاری رحمۃ اللہ علیہ نے فرمایا کہ مَعَ اللَّطْفِ الْإِلَهِيِّ لَا أَضْعَفُ مِنْهُ وَلَا أَكْثَلُ اللہ تعالیٰ کا فضل و کرم اگر شامل حال ہو تو شیطان سے بڑھ کر ذلیل اور ضعیف مخلوق کائنات میں کوئی نہیں:

﴿إِنَّ كَيْدَ الشَّيْطَانِ كَانَ ضَعِيفًا﴾

(سورۃ النساء، آیت: ۷۶)

شیطان کا کید ضعیف ہے، مگر یہ کید کب ضعیف ہے؟ مع لطف الہی۔ مولانا رومی رحمۃ اللہ علیہ نے یہی نکتہ سمجھا جو ملا علی قاری رحمۃ اللہ علیہ نے بیان کیا۔ مولانا رومی رحمۃ اللہ علیہ معمولی محدث نہیں تھے، بہت بڑے محدث اور مفسر تھے، فرماتے ہیں۔

گر ہزاراں دام باشد بر قدم
چوں تو بامائی نباشد ہیچ غم

اے خدا! میرے ہر قدم پر گمراہی کے ہزاروں جال بچھے ہوئے ہیں، اگر آپ عنایت اور مہربانی سے ہمارے ساتھ ہیں تو ہمیں کوئی غم نہیں ہے۔

بابا نجم الحسن صاحب رحمۃ اللہ علیہ

کراچی میں ایک بزرگ بابا نجم الحسن صاحب رحمۃ اللہ علیہ تھے، حضرت تھانوی رحمۃ اللہ علیہ کے مجاز صحبت، اور بہت اچھے شاعر بھی تھے، ان سے بڑے بڑے لوگوں کو ہدایت ہوئی۔ وہ فرماتے تھے کہ میں نے گناہوں کو بھی گالیاں دی ہیں، ان میں ذرا جذب بھی تھا، مجذب و قسم کے تھے۔ میرے

شیخ حضرت شاہ عبدالغنی صاحب پھولپوری رحمۃ اللہ علیہ نے ایک مرتبہ ان کو تھانہ بھون میں دیکھا کہ وہ اپنے حجرہ میں ذکر میں دھاڑیں مار مار کر رو رہے تھے۔ تو شاہ عبدالغنی صاحب رحمۃ اللہ علیہ نے فرمایا کہ آپ ان شاء اللہ کامیاب ہو جائیں گے۔ یہ بات بابا انجم الحسن صاحب رحمۃ اللہ علیہ نے مجھ سے بیان کی۔ تو یہ میرے ہم وطن یعنی پرتاب گڑھ کے بہت قابل آدمی تھے، فارسی میں شعر کہتے تھے، بڑے بڑے بیرسٹر اور وکیل بھی ان سے مقابلہ نہیں کر سکتے تھے۔ تو مجھ سے فرمایا کہ شیطان کبھی کبھی مجھ کو مایوس کرتا ہے، مجھے گناہ یاد دلاتا ہے کہ ان گناہوں سے تمہاری کیا بخشش ہوگی؟ تو میں نے گناہ کو گالی بھی دی ہے، اب سنئے کیسی گالی دی ہے۔ فرماتے ہیں۔

مجھے اس کریم مطلق کے کرم کا آسرا ہے

ابے او گناہ کے بچے مجھے کیا ڈرا رہا ہے

یہ اللہ والوں کی گالی ہے، کیسی پیاری گالی ہے۔ مجھے اس شعر میں بہت مزہ آیا، اس لئے کہ اگر انسان مایوس ہو کر مرے گا تو کیا حالت ہوگی۔

اپنے گناہوں کو بڑا سمجھنے والا شخص متکبر ہے

حکیم الامت رحمۃ اللہ علیہ فرماتے ہیں کہ جو اپنے گناہوں کو بڑی اہمیت دیتا ہے اور کہتا ہے کہ صاحب میں بڑا گنہگار ہوں، مجھ کو اللہ کیسے بخشے گا تو یہ صورتاً متواضع ہے ورنہ حقیقتاً بڑا متکبر ہے کیونکہ اپنے گناہوں کو اللہ کی رحمت سے بڑا سمجھ رہا ہے، کہہ رہا ہے کہ صاحب میں تو بڑا گنہگار ہوں، اب بڑا گنہگار ہے تو کیا اللہ تعالیٰ کی رحمت سے بھی بڑا ہے؟ تو یہ صورتاً متواضع ہے کہ صاحب بڑے منکسر المزاج ہیں، کیسے اپنے کو مٹایا ہے، اپنے گناہوں کا بڑا استحضار ہے لیکن حکیم الامت رحمۃ اللہ علیہ فرماتے ہیں کہ یہ شخص صورتاً متواضع ہے لیکن

حقیقتاً اس کے اندر بہت بڑا تکبر گھسا ہوا ہے، یہ اپنے گناہوں کو اللہ تعالیٰ کی رحمت سے بڑا سمجھ رہا ہے۔ اس لئے ان بزرگ کا شعر اس معنی میں ہے کہ اے او گناہ کے بچے، مطلب یہ کہ تو اللہ تعالیٰ کی رحمت کے مقابلے میں حقیر ہے، پہلا مصرعہ بتا رہا ہے کہ مجھے اس کریم مطلق کے کرم کا آسرا ہے، یعنی اللہ تعالیٰ کے کرم اور رحمت کے پیش نظر گناہ کی کیا حقیقت ہے۔

اللہ تعالیٰ کی رحمت سے امیدوار بنانے والا ایک شعر

روزہ میں اس گالی پہ ثواب بھی ملے گا ان شاء اللہ کیونکہ بندوں کو اللہ تعالیٰ کی رحمت کا امیدوار بنایا جا رہا ہے لیکن ذرا دیکھیں کہ عنوان کتنا پیارا ہے۔
مجھے اس کریم مطلق کے کرم کا آسرا ہے
اے او گناہ کے بچے مجھے کیا ڈر رہا ہے
شیطان ڈراتا ہے کہ تیری مغفرت نہیں ہوگی۔ تو نا اُمیدی کفر ہے کہ نہیں؟ مگر یہ شعر نا اُمیدی کا کیسا بہترین علاج ہے۔

لطفِ آہ و فغاں

اب یوپی کا ایک محاورہ اور بھی سن لیجئے! ایک گالی اور سن لیجئے! ایک دن انہوں نے مجھ سے فرمایا کہ یوپی کا ایک محاورہ ہے کہ تمہاری ایسی کی تیمی، یہ یوپی ہندوستان کا ایک محاورہ ہے، جس کو حقیر اور ذلیل کرنا ہوتا ہے اسے کہتے ہیں کہ تمہاری ایسی کی تیمی۔ اب یہ جملہ بھی وہ اپنے شعر میں لائے ہیں، فرماتے ہیں۔

جنتیں مل گئی ہیں آہوں کی
ایسی تیمی مرے گناہوں کی

یعنی میں اشکِ ندامت سے، اشکِ بار آنکھوں سے رو رہا ہوں، استغفار کر رہا ہوں اور جہاں جہاں آنسو لگ رہے ہیں وہاں دوزخِ حرام ہو رہی ہے، تو یہ آپس جو ہیں ان میں رونے والے کو اتنا مزہ آتا ہے کہ فرشتے بھی اس مزہ کو لینے کے لئے آسمان سے آتے ہیں کیونکہ آسمان پر یہ مزہ نہیں ہے، رونے کا، آہ و زاری اور نالوں کا مزہ آسمان پر نہیں ہے۔ فرشتے جب خطا ہی نہیں کرتے، معصوم ہیں تو انہیں رونا کہاں سے آئے گا، پھر رونے کا مزہ کیا آئے گا لہذا فرشتے آسمان سے زمین پر گنہگاروں کے آہ و نالوں کو سننے کے لئے آتے ہیں۔

جنتیں مل گئی ہیں آہوں کی
ایسی تیزی مرے گناہوں کی

بتائیے! گناہوں کو گالی دی یا نہیں؟ دیکھئے! یہ ہیں اللہ والے عارفین، حکیم الامت رحمۃ اللہ علیہ سے بلا وجہ خلافت تھوڑی ملی تھی، یہ صاحبِ نسبت بزرگ تھے۔ ایک شخص نے پوچھا کہ اللہ تعالیٰ کیسے ہیں؟ ہم کس چیز پر ایمان لائیں؟ اس کی ذات و صفات کیسی ہیں تو فرمایا کہ۔

سوا اس کے ہر بات بے راہ ہے
محمد کا اللہ اللہ ہے

یعنی جس کو حضور صلی اللہ علیہ وسلم نے اللہ فرمایا ہے بس وہی ہمارا اللہ ہے، یہ علوم ہیں۔ اصل میں یہ حکیم الامت رحمۃ اللہ علیہ کے علوم ہیں۔

کسی کافر کو بھی حقیر مت سمجھو

اس پر ابھی ایک بات یاد آئی کہ حدیث میں ہے کہ اپنے کو سب سے حقیر سمجھیں، دنیا میں اپنے کو کسی سے بھی بہتر نہ سمجھیں، لیکن ایک جمعدار جھاڑو لگا رہا ہے، عیسائی ہے اور ایک عالم اور حافظِ قرآن ہے تو وہ اس جمعدار سے

اپنے کو کیسے حقیر سمجھے؟ تو اس کو یوں سمجھو کہ حسنِ خاتمہ تمہارے ہاتھ میں نہیں ہے، ہو سکتا ہے یہ جمعہ ارکلمہ پڑھ کر جنت میں چلا جائے اور ممکن ہے تمہارا خاتمہ ٹھیک نہ ہو، تو قضیہ ممکنہ سے نجات حاصل کیجئے، جیسے کبر سے نجات کے لئے قضیہ ممکنہ کافی ہے، ممکن احتمال قائم کر لو، یقیناً فرض نہیں ہے، اس لئے احتمال قائم کر لو کہ اس بات کا احتمال تو ہے کہ اگر کبھی یہ کلمہ پڑھ لے تو مسلمان ہو کر جنت میں جاسکتا ہے۔ مولانا رومی رحمۃ اللہ علیہ فرماتے ہیں۔

ہیچ کافر را بخواری منگرید

کہ مسلمان بودنش باشد اُمید

کسی کافر کو بھی حقیر مت سمجھو، اس کے مسلمان ہونے کی امید تو ہے۔ اسی طرح اگر کسی عالم کے دل میں شیطان کہتا ہے تم تو بڑے عالم ہو اور یہ ہے تو مسلمان مگر جاہل ہے، تو یہ مجھ سے کیسے افضل ہو جائے گا؟ تو حضرت حکیم الامت فرماتے ہیں کہ وہاں یہ سوچو کہ ممکن ہے، اس کا کوئی عمل اللہ کے یہاں مقبول ہو اور ممکن ہے کہ ہمارا کوئی عمل اللہ کے ہاں مبغوض ہو، علم الہی میں یہ مقبول ہو اور ہم مبغوض ہوں۔ بس احتمال نجات کے لئے کافی ہے، تکبر کی بیماری سے نجات کے لئے احتمال اور امکان کافی ہے، لہذا احتمال قائم کرو، نفس وہیں مرجائے گا، نفس تو خوش ہوتا ہے یقیناً سے، اور احتمال سے تو اس کی ہوا نکل گئی، نفس جو تکبر سے پھولا ہوا تھا جب احتمال قائم کر دیا تو سب ہوا نکل گئی۔ بھئی! یہ بے نمازی بھی ہے، مسجد بھی نہیں جاتا لیکن ممکن ہے کہ اس کا کوئی عمل جو ہمارے سامنے نہیں ہے اللہ کے یہاں مقبول ہو اور روزہ، نماز کے باوجود ہمارا کوئی عمل ایسا ہو سکتا ہے جو اللہ کے یہاں مبغوض ہو۔ بس یہ احتمال قائم کر لو، کبر سے نجات ہو جائے گی۔

دوستو! یہ علوم بہت مشکل ہیں، بڑے بڑے علماء کو مشکل ہو جاتی ہے اس مسئلہ کو بیان کرنے میں لیکن اللہ جزائے خیر دے حکیم الامت رحمۃ اللہ علیہ کو

کہ اس مشکل مسئلہ کو کیسے حل کر دیا کہ امکان اور احتمال سے فائدہ اٹھا لو، احتمال قائم کر لو، کیونکہ یقین کرنا تو مشکل ہوتا ہے اور یہ احتمال ایسا ہے کہ اس پر یقین بھی آجاتا ہے، یہ حقائق ہیں خالی وہم نہیں ہے کہ بس تصورات میں اپنے کو حقیر سمجھا۔ حضرت شاہ عبدالغنی صاحب رحمۃ اللہ علیہ فرماتے تھے کہ تصور کافی نہیں ہے، تصدیق کافی ہے، قلب سے تصدیق کرو کہ ہم اس سے حقیر ہیں۔ اس احتمال پر کہ ہو سکتا ہے کہ اس کا کوئی عمل مقبول ہو اور ہو سکتا ہے کہ ہمارا کوئی عمل مبغوض ہو۔ تیسرا مسئلہ حکیم الامت تھانوی رحمۃ اللہ علیہ یہ بیان کرتے ہیں کہ مان لو اگر وہ بھی مقبول ہے اور میں بھی مقبول ہوں تو یہ احتمال قائم کرو کہ ہو سکتا ہے کہ یہ ہم سے زیادہ مقبول ہو، یہ تیسرا جواب ہے۔ یہ حکیم الامت رحمۃ اللہ علیہ کے علوم ہیں جو آپ حضرات کی برکت سے یاد آ گئے۔

قدرت ضدین سے متعلق ہوتی ہے

ایسے ہی ایک عالم صاحب نے حکیم الامت سے کہا کہ میری بد نظری غیر اختیاری ہو چکی ہے، یعنی جب رشتہ داروں میں کوئی حسین عورت سامنے آتی ہے تو نظر اٹھ جاتی ہے، میں اٹھاتا نہیں ہوں، اٹھ جاتی ہے، اور پھر نظر ہٹانے کی طاقت مجھ میں نہیں رہتی۔ تو حضرت نے جواب دیا کہ جب آپ کو نظر اٹھانے کی طاقت ہے تو نہ اٹھانے کی بھی طاقت یقیناً ہوگی کیونکہ آپ اہل علم ہیں، آپ کو فلسفہ کا یہ قاعدہ مسلمہ معلوم ہے کہ قدرت کا تعلق ضدین سے ہوتا ہے، یعنی جو نظر اٹھا سکتا ہے وہ اس کے عدم پر بھی قادر ہے ورنہ اسے قدرت ہی حاصل نہیں ہے، قدرت نام ہی اسی کا ہے کہ جو کام کر سکے اس کو نہ بھی کر سکے اور اگر نہیں کر سکتا جیسے اسی سال کی عمر میں کسی کی گردن میں رعشہ ہو گیا، رعشہ ایک مرض ہے، جس میں سر ہلتا رہتا ہے، تو اس کو سر ہلانے کی قدرت نہیں کہا جائے گا کیونکہ سر نہ

ہلانے کی اس کو طاقت ہی نہیں ہے یعنی اگر وہ گردن کو ساکن کرنا چاہے تو اس پر اس کو قدرت نہیں ہے، اس مثال سے ان کی سمجھ میں بات آگئی۔ بعض مثالیں سمجھانے میں میری طب کی پڑھائی بھی کام دیتی ہے، تو دیکھئے! رعشہ کی مثال سے مسئلہ حل ہو گیا۔

تو جب شیطانی وساوس آئیں تو ان کا جواب مت دو ورنہ بعضے لوگوں نے رات بھر جواب دیا اور صبح مجھ سے آکر کہا کہ میں آج رات بھر شیطان سے لڑا اور بالکل نہیں سویا مگر پھر بھی نہیں جیتا، وہ نئے نئے وسوسے ڈالتا رہا۔ میں نے کہا کہ تم ایک معمولی آدمی کے کتے کا مقابلہ نہیں کر سکتے تو شیطان سے کیسے لڑ سکتے ہو، یہ جانتے ہو کہ وہ کتنی عظیم الشان ذات کا کتا ہے، وہ اللہ تعالیٰ کا کتا ہے۔ جتنا بڑا آدمی ہوتا ہے اتنی ہی بڑی نسل کا کتا منگواتا ہے، تو سمجھ لو کہ شیطان سے لڑومت، اگر اس سے لڑنے کی اجازت ہوتی تو اللہ تعالیٰ اَعُوْذُ بِاللّٰہ کیوں سکھاتے؟ کہتے کہ جب شیطان وسوسہ ڈالے تو دونوں ٹانگوں کے بیچ میں ہاتھ ڈال کر اٹھا کر پٹخ دو، یہ کشتی کا داؤ ہوتا ہے جس کو دھوبی پاٹ کہتے ہیں، جیسے دھوبی کپڑے کو پٹختا ہے۔ لیکن بتائیے کہیں ایسا حکم ہے؟ بلکہ حکم تو یہ ہے کہ:

﴿فَاسْتَعِذْ بِاللّٰہِ﴾

(سورۃ الاعراف، آیت: ۲۰۰)

اللہ کی پناہ مانگو، اَعُوْذُ بِاللّٰہ سکھایا۔

عافیت و راحت کے راستہ کو ترک کرنا مذموم ہے

جب راحت ملے تو تکلیف اٹھانا نہیں چاہیے۔ میرے شیخ شاہ عبدالغنی صاحب رحمۃ اللہ علیہ نے فرمایا کہ ایک دفعہ حضرت منصور رحمۃ اللہ علیہ درخت کا سایہ چھوڑ کر دھوپ میں نماز پڑھ رہے تھے حالانکہ درخت کا سایہ موجود تھا، ان کا یہ خیال تھا کہ میں جتنا مجاہدہ کروں گا اتنا ہی اجر ملے گا، ان پر جذب کا حال

غالب تھا۔ ایک بزرگ نے دیکھا تو فرمایا کہ یہ شخص کسی بلا میں مبتلا ہوگا کیونکہ اللہ تعالیٰ کی راحت اور عافیت کو چھوڑ کر گرمی کی بلا اختیار کر رہے ہیں تو معلوم ہوتا ہے کہ کسی بلا میں مبتلا ہونے والے ہیں لہذا اس کے بعد وہ حالات ہو گئے کہ منصور پھانسی پر چڑھ گئے، اسی لیے دارِ منصور مشہور ہے اور علمائے حق نے ان کی مدد بھی کی مگر ایک وزیر تھا جو شیعہ تھا اس نے غداری کی اور بادشاہ کے کان ان کے خلاف بھر دیئے۔ بہر حال قسمت میں جو کچھ تھا وہ ہو گیا۔ چنانچہ مولانا رومی رحمۃ اللہ علیہ نے اس کی طرف اشارہ کیا ہے۔

چوں قلم بردستِ غدارے رسید

گردنِ منصور بر دارے رسید

یہ غدار سے مراد وہی شیعہ وزیر تھا اور حضرت شاہ عبدالغنی رحمۃ اللہ علیہ یہ بھی فرمایا کرتے تھے کہ یہ جو مشہور ہے کہ یہ منہ اور مسور کی دال تو فرمایا کہ یہ غلط ہے، یہ محاورہ عوام میں بگڑ گیا، اصل میں یہ تھا یہ منہ اور منصور کی دار۔ حضرت یہ نکتے بیان فرماتے تھے کہ دیکھو! اصل میں بگڑتے بگڑتے یہ منہ اور مسور کی دال ہو گیا، ورنہ مسور کی دال تو لذیذ ہوتی ہے، اس کو کھانا کون سا مشکل ہے؟ بتائیے! کیا مسور کی دال کھانا مشکل ہے؟ وہ تو ہمارے یوپی میں شادی بیاہ میں پکاتے تھے۔ تو اصل محاورہ یہ تھا کہ منہ اور منصور کی دار یعنی یہ منہ اس قابل نہیں کہ اللہ کے عشق میں پھانسی پر چڑھے، ابھی اس کو اتنا عشق حاصل نہیں ہوا۔

اضافتِ مقلوبی کی مثال

ایسے ہی حضرت فرماتے تھے کہ ایک دوا ہے سپستان، تو اصل میں یہ پستانِ سگ ہے، اضافتِ مقلوبی سے سپستان ہو گیا، کیونکہ یہ کتیا کے پستان کے

برابر ہوتا ہے، جو شانہ میں پڑتا ہے۔ ایسے ہی فرمایا کہ حافظ شیرازی کے جو شیخ تھے سلطان نجم الدین کبریٰ رحمۃ اللہ علیہ تو فرماتے تھے کہ کبریٰ تو مؤنث ہے، یہ مذکر کی صفت کیسے ہو جائے گی؟ تو شاہ عبدالغنی رحمۃ اللہ علیہ فرماتے تھے کہ یہاں موصوف محذوف ہے یعنی سلطان نجم الدین صاحب مناظرہ کبریٰ تو کبریٰ صفت ہے مناظرہ کی۔ کبھی کوئی بڑا مناظرہ ہوا ہوگا تو جب سے ان کا لقب ہی یہ پڑ گیا۔ کبریٰ اصل میں اسم تفضیل اکبر کا واحد مؤنث کا صیغہ ہے۔

دین کی بات ہو رہی ہو تو سلام نہیں کرنا چاہیے

اور حضرت سے ہم بارہا ایسے نکتہ کی باتیں سنتے تھے۔ ایک مرتبہ فرمایا کہ ایسے وقت میں سلام نہیں کرنا چاہیے جب دین کی بات ہو رہی ہو۔ مسئلہ سمجھ لو! جب وعظ ہو رہا ہو تو سلام نہیں کرنا چاہیے، چپ چاپ آکر مجلس میں بیٹھ جایا کرو، جب واعظ خاموش ہو اور دین کی بات نہ ہو رہی ہو تو جائز ہے۔ حضرت روزانہ ایک میل دور بخاری شریف پڑھانے جاتے تھے، حضرت کا اپنا یکہ تھا، کرایہ کا نہیں تھا، اپنا ذاتی تھا، حضرت رئیس زمیندار تھے۔ اللہ تعالیٰ مالدار لوگوں کو بھی ولی اللہ بنادیتے ہیں۔

حضرت عبید اللہ احرار رحمۃ اللہ علیہ کا واقعہ

جیسا کہ شیخ حضرت عبید اللہ احرار رحمۃ اللہ علیہ تھے

کہ فقر اندر قبائے شاہی آمد

بتدیر عبید الہی آمد

ملا جامی رحمۃ اللہ علیہ کو وسوسہ تھا کہ یہ مالدار کیساتھ کیسے صاحب نسبت ہو گئے؟ تو مرید ہونے سے پہلے ان کا امتحان کرنے گئے، عرض کیا کہ حضرت میں حج کرنا چاہتا ہوں لیکن کوئی ساتھی نہیں ہے، اگر آپ چلتے تو میں بھی اس

سال حج کر لیتا۔ ملا جامی رحمۃ اللہ علیہ نے قیاس کیا کہ یہ ہاتھی، باغات اور تمام زمینداری چھوڑ کر کیسے حج کرنے جائیں گے اور وقت بھی تھوڑا سا ہے، لہذا عذر کر لیں گے کہ تھوڑے سے وقت میں انتظام نہیں سنبھال سکتا اگلے سال دیکھا جائے گا، تب میں سمجھ جاؤں گا کہ ان کے دل میں دنیا ہے۔ لہذا جب ان سے پوچھا تو حضرت عبید اللہ احرار نماز فجر کے بعد روزانہ مسجد سے گھر جاتے تھے تو گھر بھی نہیں گئے، شہر کی طرف جو دروازہ تھا اس طرف سے نکلے اور فرمایا کہ چلو اسی وقت حج کرنے کے لئے۔ ملا جامی نے کہا کہ حضرت! گھر تو ہوا آئیے۔ فرمایا کیسا گھر؟ جب اللہ کے گھر جانا ہے تو اب اپنا گھر نہیں دیکھنا۔ بس ملا جامی رونے لگے کہ ہائے! ہم جن کو سمجھتے تھے کہ دل میں دنیا و مال ہے، تو مال اوپر اور دل کے باہر ہے، دل میں واقعی اللہ ہے، جس کو اللہ کے گھر سے اتنی محبت ہو کہ اپنا گھر تک دیکھنے کو تیار نہیں تو اس کے دل میں اللہ سے کیا تعلق ہوگا، جس کو بیت الرب سے اتنا تعلق ہے، اس کے دل میں رب البیت کس شان سے ہوگا، وہ تعلق مع اللہ کے کس اعلیٰ مقام پر ہوگا۔

جاندار کی تصویر کی موجودگی میں نماز مکروہ تحریمی ہوتی ہے تو میں عرض کر رہا تھا کہ اپنے گھر میں خوب جائزہ لیجئے کہیں بھی کوئی کتے، بلی کی تصویر نہ ہو، اخبارات کو بھی لپیٹ کر رکھو، اگر اخبار کھلا ہوگا اور نماز پڑھتے وقت سامنے ہوگا تو اس کی تصاویر کی وجہ سے نماز مکروہ تحریمی ہوگی، اور اگر دائیں بائیں یا پیچھے ہو تو وہ بھی کراہت سے خالی نہیں۔ دیکھو! اس کے متعلق علماء کا تحقیقی فتویٰ شائع ہو چکا ہے کہ اخبارات کو لپیٹ کر رکھو تا کہ تصویر ظاہر نہ ہو، اور گھر میں کتے، بلی کی پلاسٹک کی کوئی شکل نہ ہو، کلیئڈر وغیرہ کو بھی دیکھتے رہو کہ اس میں تصویر نہ ہو۔ اور شرعی پردے کا اہتمام کیا جائے، چاہے خاندان والے ممانی، چچی اور بھابھی کتنا ہی ناراض ہوں کہ تم ہمارے

شوہر کے کیسے بھائی ہو کہ ہم سے پردہ کرتے ہو۔ ہاں اگر مممانی، چچی کی عمر زیادہ ہوگئی، ساٹھ پینسٹھ سال کی ہوگئی تو بھی کم سے کم سر کے بالوں کو تو چھپائے، بالوں کا پردہ سو برس کے بعد بھی ہے، کوئی عورت دو سو برس کی ہو جائے تب بھی بالوں کا پردہ ہے۔

اصل خاندان اور برادری

دوستو! سارا خاندان راضی ہو لیکن اگر اللہ کو ناراض کیا تو خیریت نہیں، خاندان کو ناراض ہونے دو، آپ کا اصل خاندان آپ سے بہت خوش ہے، اگر آپ کی برادری ناراض ہوگئی تو دوسری برادری بہت تگڑی ہے، آپ کے ساتھ ملائکہ ہیں، ایک لاکھ سے زائد انبیاء علیہم السلام ہیں، ہر نبی کے صحابہ ہیں، آپ کے ساتھ اللہ ہے اور رسول خدا صلی اللہ علیہ وسلم ہیں، اب اور کتنی بڑی برادری چاہتے ہو۔ بتاؤ! یہ کیسی برادری ہے جس میں انبیاء علیہم السلام ہوں، اولیاء ہوں، صحابہ ہوں۔ تو اگر چند لوگ ناراض ہونا چاہیں تو ہو جائیں، اگر یہی لوگ ایک دن آپ کی جوتیاں نہ اٹھائیں تو کہنا کہ اختر زکریا کہہ رہا تھا، بس چند دن کا امتحان ہے، پھر اس کے بعد آپ کے شرعی پردے سے ان کے دل میں عظمت پیدا ہوگی اور وہ آپ سے دعاؤں کی درخواست کریں گے اور جب بھابھی دیکھتی ہے کہ یہ مجھے کبھی دیکھتا ہے اور کبھی نہیں دیکھتا اور گوشہ چشم سے دیکھتا ہے تاکہ ان کے دلوں میں میرا تقدس بھی رہے کہ یہ صوفی بھی ہے مگر گوشہ چشم سے دیکھتا رہتا ہے جس کو لکھنؤ کے ایک شاعر نے کہا تھا۔

وہ دیکھتا نہیں تھا مگر دیکھ رہا تھا

دیکھو! اس مصرع کو نوٹ کر لو، بعض لوگ اس طرح گوشہ چشم سے دیکھتے ہیں۔ تو جس تقدس کو بچانے کے لئے گوشہ چشم سے دیکھتا تھا، وہ بھی باقی نہیں رہتا۔

اللہ کے غضب کے ساتھ نسبت مع اللہ کا حصول محال ہے
 تو اپنے گھروں کو دیکھو اپنا بھائی، سگا بھانجا، سگا بھتیجا جب بالغ ہو گیا
 بلکہ بالغ کیا جب بارہ سال کا ہو گیا ہو تب ہی سے اس کو اپنے گھر میں بیوی کے
 پاس نہ آنے دو، بھانجے کو بھی اور بھتیجے کو بھی اور چچی سے بھی پردہ ہے اور ساتھ ساتھ
 گھر میں چچا کی بیٹی، ماموں کی بیٹی، خالہ کی بیٹی سب سے پردہ ہے یا نہیں بتاؤ! اور
 خالو سے تو سخت پردہ ہے، بقول مولانا ابراہیم صاحب دامت برکاتہم کہ خالو تو
 بھالو ہوتا ہے۔ تو گھر میں اگر شرعی پردہ نہیں ہے تو دیکھو اللہ کا غضب آئے گا یا نہیں
 آئے گا، اللہ کی نافرمانی سے اللہ کا غضب آتا ہے یا نہیں آتا ہے، اللہ کی نافرمانی
 سے کیا کوئی شخص نسبت کے حصول کی امید رکھ سکتا ہے؟ ملکہ یادداشت اور چیز
 ہے۔ حکیم الامت رحمۃ اللہ علیہ فرماتے ہیں کہ ملکہ یادداشت اور نسبت مع اللہ
 میں فرق ہے، نسبت مع اللہ کہتے ہیں کہ بندہ سے اللہ خوش ہو اور بندہ اللہ سے
 خوش ہو، اللہ تعالیٰ کو بندہ سے رضا کا تعلق ہو اور بندہ کا تعلق بھی اللہ تعالیٰ کے
 ساتھ اطاعتِ کاملہ کا ہو، نسبت دونوں طرف سے ہوتی ہے، یکطرفہ نہیں ہوتی
 جیسے مولانا رومی رحمۃ اللہ علیہ فرماتے ہیں۔

خانۂ داماد پر از شور و شر

خانۂ دختر نہ بودے زان خبر

داماد صاحب کے یہاں شور ہو رہا ہے اور ڈھول بج رہے ہیں اور لڑکی والوں کو خبر
 ہی نہیں۔

وَقَوْمٌ يَدْعُونَ بِوَصَالٍ لَيْلِي

وَلَيْلِي لَا تُقَرِّبُهُمْ بِذَلِكَ

بہت سے لوگ کہتے ہیں کہ ہم لیلیٰ کے مقرب ہیں جبکہ لیلیٰ کے رجسٹر میں ان کا

نام بھی نہیں ہے۔ ایسے ہی مولیٰ کے رجسٹر میں ان کا نام جب چڑھے گا جب ساری نافرمانیاں گھر سے دور ہو جائیں۔

گناہوں پر اصرار کی تعریف

یعنی گناہ پر اصرار نہ ہو، احیاناً کبھی خطا ہو جائے تو اس سے توبہ واستغفار کر لینا تقویٰ کے خلاف نہیں کیونکہ عصمت ولایت کے لئے لازم نہیں، عصمت نبوت کے لئے لازم ہے لیکن اصرار کے ساتھ گناہوں پر جے رہنا **أَلْقَامُهُ عَلَى الْقَبِيحِ بِدُونِ الْإِسْتِغْفَارِ وَالتَّوْبَةِ** یہ ولایت کے منافی ہے، ایسا شخص اللہ کا ولی نہیں ہو سکتا۔ جو استغفار و توبہ اور ندامت سے رو لیتا ہے اور آئندہ گناہ نہ کرنے کا عزم کر لیتا ہے اور اسبابِ معصیت کو اپنے سے دور کر لیتا ہے اور گناہ سے ایسا ڈرتا ہے جیسے سانپ سے تو پھر یہ صاحبِ نسبت ہو جائے گا۔

لہذا مخلوق سے مت ڈرو، برادری سے مت ڈرو، ان کو سمجھاؤ لیکن پستول مت مارو، اپنے تمام نامحرم رشتہ داروں سے محبت سے کہہ دو کہ ہم تمہاری ہر طرح سے مدد کے لئے تیار ہیں، اگر تمہیں پیسہ چاہیے تو ہم تمہیں ہدیہ دیں گے، بچوں کے کپڑے نہیں ہیں تو ہم کپڑے بنوا دیں گے مگر سامنے آکر میرا ایمان نہ لو، مال لے لو مگر ایمان نہ لو۔

رضائے الہی کے ساتھ رشتہ داروں سے نباہ کا طریقہ

جب میں سولہ سال بعد کراچی سے الہ آباد گیا تو میری خالہ زاد بہنیں اور چچی سب دیکھنے کے لئے بے چین ہو گئیں، تو میں نے پردہ تان لیا اور اپنی خالہ زاد بہنوں سے اور چچی سے کہا کہ دیکھو! پردہ کے اندر سے بات کرو۔ انہوں نے کہا کہ سولہ سال کے بعد آئے ہو، تمہیں دیکھنے کو ہمارا بہت دل چاہتا ہے،

میں نے کہا کہ تمہارا دل چاہتا ہے تو ہمارا بھی دل چاہتا ہے لیکن ہمارے تمہارے مالک خوش نہیں ہیں، اس بات کو اللہ تعالیٰ نہیں چاہتے ہیں لہذا صبر کرو، جس مالک نے پیدا کیا ہے، جس مالک نے دل دیا ہے، ان کی بات مان لو، جس نے دل بنایا ہے ان کی بات مان لو، اگر دل کچھ چاہتا ہے تو اللہ بھی کچھ چاہتا ہے، لہذا اللہ کے چاہنے کو اختیار کر لو اور دل کو غلام بنا کر رکھو، مالک کے چاہنے کی چاہت دل کے مقابلہ میں نہیں آسکتی، غلام کی چاہت اور مالک کی چاہت میں کوئی فرق ہے یا نہیں؟ ایک بات کو مالک چاہتا ہے ایک بات کو غلام چاہتا ہے، دونوں میں فرق ہے یا نہیں؟ لیکن میں نے سوچا کہ ان کا دل بہت ٹوٹ گیا ہوگا لہذا میں نے کہا کہ دیکھو! میں آپ لوگوں کو ہدیہ دوں گا، تحفہ پیش کروں گا، تمہارے بچوں کو کپڑا بھی بنوادوں گا، دنیاوی جتنے حقوق ہیں رشتے کے، خون کے، میں سب ادا کروں گا اور دوسروں سے بہتر ادا کرنے کی کوشش کروں گا کیونکہ بزرگوں نے ہمیں سخاوت سکھائی ہے اور میں نے کتابوں میں پڑھا ہے کہ کوئی ولی اللہ دنیا میں ایسا نہیں ہوا ہے جس کے اندر دو بیماریاں ہوں ایک تو کنجوسی۔ کنجوس کبھی چوس کے معنی معلوم ہیں؟ ایک کنجوس کے شوربہ میں مکھی گر گئی، جب اڑنے لگی تو کہا کہ خبردار! میرا شور باجو پر میں لگا ہے جب تک میں اسے نہ چوس لوں تجھے چھوڑوں گا نہیں، تو اس کے پروں میں جو شوربہ لگ گیا تھا اسے خوب چوسا اور جب دیکھا کہ شوربے کے آثار اور نشانات بھی نہیں رہے تو پھر اس کو آزاد کر دیا۔ تب سے یہ مشور ہو گیا کنجوس کبھی چوس۔ تو جتنے بھی نبی ہیں، ولایت تو نبوت سے قریب تر ہوتی ہے یعنی نبوت کے نقش قدم پر ہوتی ہے لہذا جملہ انبیاء علیہم السلام سخی ہوتے ہیں، مہمان نواز ہوتے ہیں، ان میں کنجوسی کا، بخل کا مرض نہیں ہوتا ہے۔ اور دوسرا مرض یعنی ان میں انتقام لینے کا مرض نہیں ہوتا ہے، نہ انبیاء علیہم السلام میں اور نہ اولیاء اللہ میں، لہذا میں نے ان لوگوں

سے کہا کہ میں تم لوگوں کو خوش کر دوں گا لہذا خوب خدمت کی اور سب خوب خوش ہو گئے اور اس کے بعد ہم نے کہا کہ ہم دعا بھی کریں گے لیکن سامنے مت آنا، بعض رشتہ دار نامحرم خواتین تھیں وہ بہت بوڑھی ہو چکی تھیں، ساڑھ سال سے اوپر کی تھیں، میں نے کہا کہ اچھا آپ بالوں کو چھپا کر سامنے آ سکتی ہیں، لہذا ان کے لئے یہ گنجائش کر دی تو اس سے سارے خاندان میں جگہ جگہ میرا وعظ کرایا گیا اور مجھ سے دعائیں لی گئیں اور الحمد للہ جتنے اور علماء تھے وہ کہنے لگے کہ آج شرعی پردہ کا عملی سبق مل گیا۔

بندگی حیات

تو دوستو! اپنا عمل ایسا بناؤ جو دوسروں کے لئے عمل کا ذریعہ بن جائے، ہماری زندگی کس طرح کی ہونی چاہیے:

((خَيْرُكُمْ مَنْ ذَكَرَ كُفَّ اللَّهُ رُؤْيَاهُ وَزَادَ فِي عِلْمِهِمْ
مَنْطِقَهُ وَذَكَرَ كُفَّ الْأَخِرَةُ عَمَلَهُ))

(کنز العمال ج ۹، ص ۷۷، رقم الحديث ۲۵۵۸۳، مکتبہ العلیہ)

خَيْرُكُمْ مَنْ ذَكَرَ كُفَّ اللَّهُ ہم اس طرح سے بنیں کہ ہمیں دیکھ کر اللہ یاد آجائے، اگر لباس ہمارے ٹخنوں سے نیچے ہے یا ہماری ڈاڑھی کٹی ہوئی ہے، یا سر پر انگریزی بال ہیں، تو کیا ہم کو دیکھ کر اللہ یاد آئے گا؟ وَذَكَرَ كُفَّ الْأَخِرَةُ عَمَلَهُ اور تمہارا عمل دیکھ کر آخرت کی رغبت پیدا ہو، وَزَادَ فِي عِلْمِهِمْ مَنْطِقَهُ اور تمہاری گفتگو سے علم میں برکت محسوس ہو۔

اہل اللہ کی صحبت سے ایمان میں قوت آتی ہے

اس لئے سالکین سے بار بار عرض کرتا ہوں، اس وقت میرے ساتھ سالکین کا مجمع ہے لہذا میں نماز پر تقریر تھوڑی کروں گا، نمازی تو سب ہی ہیں۔

مجھے تو آج وہ بات عرض کرنی ہے جو ہمارے گھروں میں نہیں ہے، ایسے ایسے لوگ جو تسبیح میں ناغہ نہیں کرتے ہیں مگر جب کراچی سے اپنے گھر واپس جاتے ہیں کشمیر وغیرہ تو کہتے ہیں کہ صاحب جان عذاب ہو جاتی ہے، سارا خاندان سامنے ہوتا ہے، عورتیں بھینس چرا رہی ہوتی ہے۔

وہاں اگر عورت بھینس نہ چرائے تو گزارہ نہیں ہے کیونکہ شوہر تو پڑھا رہا ہے، اب بھینس کو کون چرائے؟ لہذا عورتیں دھوپ میں بھینس چرا رہی ہیں۔ میں نے کہا کہ بھی! دیہاتوں میں بڑی مشکل ہے لیکن اگر یہ لوگ سلسلہ تھانوی میں بیعت ہوتے اور حضرت تھانوی کا فیضان پاتے یا حکیم الامت کے غلاموں کے غلام کی صحبت پا جاتے تو ان شاء اللہ بھینس بچ دیتے، بھینس پالنا ضروری ہے یا اللہ کی رضا ضروری ہے؟

دکھا جلوہ وہی غارت گر جانِ حزیں جلوہ

ترے جلوؤں کے آگے جان کو ہم کیا سمجھتے ہیں

تو اللہ کی رضا کے آگے بھینس کیا چیز ہے، اگر کوئی چرانے والا نہ ہوتا تو نوکر رکھتے، اور اگر ملازم کو دینے کے لیے اتنا پیسہ نہ ہوتا تو بھینس بچ دیتے، کیوں بھی! اللہ کے نام پر بھینس بیچنا مشکل ہے؟ بولو بھی! جب اللہ نے مؤمن کا سر خریدا ہوا ہے تو پھر بھینس وغیرہ یہ سب بہانے ہیں، اصل میں ایمان میں قوت نہیں ہے، اور اس کے لئے اہل اللہ کی صحبت کی ضرورت ہے کیونکہ ان کی صحبت سے ایمان میں قوت آ جاتی ہے۔

حضرت شاہ عبدالغنی پھولپوری رحمۃ اللہ علیہ نے ایک ہندو چمار کو جو زمینداروں کے کھیت جوتے ہیں ڈانٹ دیا مگر پھر بعد میں اس سے معذرت کی کہ میں نے تمہیں زیادہ ڈانٹ دیا، قیامت کے دن کہیں تم مجھ کو پکڑ مت لینا تو حضرت کی ساری برادری ناراض ہو گئی، سارے زمیندار حضرت سے ناراض

ہو گئے، کہنے لگے کہ یہ تو ہمارے کسانوں کا مزاج خراب کر دیں گے، پھر زمینداری کیسے چلے گی، جب تک ہم ان کو دس جوتے نہیں مارتے، دس بیس گالیاں نہیں نکالتے ہیں یہ ٹھیک سے بل نہیں جوتے، اور مولانا نے تو ہماری زمینداری چلائی مشکل کر دی تو حضرت نے اپنے وطن ہی سے ہجرت کر لی۔ فرمایا کہ تم اگر ناراض ہوتے ہو تو میں تمہارا وطن چھوڑنے کے لئے تیار ہوں لیکن میں اپنے اللہ کو ناراض نہیں کروں گا، کسی بے قصور پر ظلم نہیں کروں گا، کسی کافر کو بھی نہیں ماروں گا، چیونٹی کو بھی نہیں ماروں گا۔

ابراہیم کون لوگ ہیں؟

یہی بات علامہ عینی نے شرح بخاری میں لکھی ہے۔ قرآن پاک میں ہے کہ:

إِنَّ الْأَبْرَارَ لَفِي نَعِيمٍ

(سورۃ الانفطار آیت: ۱۳)

علامہ بدرالدین عینی رحمۃ اللہ علیہ لکھتے ہیں وَقَالَ الْحَسَنُ الْبَصْرِيُّ فِي تَفْسِيرِ الْأَبْرَارِ الَّذِينَ لَا يُؤْذُونَ الدِّمَّ وَلَا يَرِضُونَ الشَّرَّ حضرت حسن بصری ابراہیم کی تفسیر کرتے ہوئے کہتے ہیں کہ ابراہیم اللہ کے وہ نیک بندے ہوتے ہیں جو چیونٹی کو بھی نہیں ستاتے اور اللہ کی نافرمانی پر بھی راضی نہیں ہوتے لہذا ہم تو اللہ کو راضی کریں گے، اگر آپ سب ناراض ہوتے ہو تو جاؤ ہم تمہارے وطن کو ہی چھوڑتے ہیں۔ خواجہ صاحب رحمۃ اللہ علیہ فرماتے ہیں کہ جب میں نے گول ٹوپی، لمبا کرتہ پہنا تو پورے یوپی کے ڈپٹی کلکٹروں نے میرا مذاق اڑایا، تو میں نے آسمان کی طرف دیکھ کر اللہ تعالیٰ سے عرض کیا۔ ساری دنیا کی نگاہوں سے گرا ہے مجذوب۔ تب کہیں جا کے ترے دل میں جگہ پائی ہے

کنجوس آدمی سے دین نہیں پھیلتا

تو میں عرض کر رہا تھا کہ جب ناموافق حالات آجائیں تو اللہ کو راضی کرنے کے لئے گناہ چھوڑنے کا صدمہ و غم، برادری و معاشرہ کی بغاوت سب برداشت کر لو لیکن اللہ کو ناراض مت کرو، بیوی ناراض ہو جائے، بچے چھوٹے چھوٹے کہیں کہ ہم تو تصویر رکھیں گے مگر کسی طرح سے اس کو نہ رکھنے دو لیکن حکمت کے ساتھ معاملہ ہونا چاہیے، اگر آپ کو اپنے گھر سے تصویر نکالنی ہے اور بچے رورہے ہیں اور بیوی بھی رورہی ہے تو پہلے ایک ریل خرید لیا یا موٹر لے آؤ جس میں تصویر نہ ہو، کچھ گیندیں لے آؤ، تھوڑا سا پیسہ خرچہ کرو تا کہ بچے بہل جائیں، یہاں بخل حرام ہے، ویسے تو بخل حرام ہے ہی لیکن یہاں تو یہ شخص بالکل کنجوس کبھی چوس بنا ہے کہ نصیحت تو کرتا ہے لیکن جو دین سیکھنے والے ہیں ان کو ایک پیالی چائے پلانے کے لئے تیار نہیں ہے۔

ہمارے گاؤں میں ایک مولوی صاحب تھے جو اردو کتابیں پڑھ کر مولوی بنے تھے یعنی اردو کی فقہ بہشتی زیور وغیرہ پڑھ کر تو گاؤں والوں نے مجھ سے کہا کہ مولوی صاحب کو سمجھا دو کہ منبر پر ہم کو کہتے ہیں کہ اللہ والے بن جاؤ اور ہم سمجھتے ہیں کہ جب یہ اللہ والے ہیں تو مخلوق پر ان کو رحم ہونا چاہیے لیکن جب ہم اپنے کھیت کے لئے پانی مانگتے ہیں تو کہتے ہیں کہ ہم پانی نہ دیں گے۔ اسی طرح ہم اور ایک اور مولانا صاحب کسی کے مہمان ہوئے تو ان کی تقریباً سو مرغیاں تھیں مگر انہوں نے ہمیں مسلسل کئی دن دال کھلائی، میں تو صبر کرتا رہا مگر میرے ساتھ الہ آباد کے جو مولانا تھے وہ بہت زیادہ پر مزاح تھے، ان میزبان سے کہنے لگے کہ بھئی مولوی صاحب! تمہاری دال میں وہ مزہ آیا ہے کہ جب اپنے گاؤں سے شہر آیا کرو کسی مقدمہ وغیرہ کے لئے تو مٹی کی ایک کلیا میں تھوڑی

سی دال بھی لیتے آنا، مجھے بہت مزہ آرہا ہے۔ بعد میں مجھے کان میں کہنے لگے کہ میں نے ان کو وہ مارا ہے کہ اگر کچھ عقل رکھتا ہوگا تو سمجھ جائے گا۔ بھئی! مہمان کو کچھ اچھا کھانا چاہیے، یہ بھی تو شریعت کا حکم ہے۔

تو کنجوسی سے، بجل سے دین نہیں پھیلتا لہذا ایسے مواقع پر فوراً بچوں کا دل خوش کرنے کے لئے کچھ اور کھلونے لے آؤ تا کہ گھر میں شور و غل نہ مچے اور پہلے اپنے رشتہ داروں کو جمع کر کے حدیثیں سنائیے، پھر ان سے کہئے کہ آپ میرے خون کے رشتہ دار ہیں، آپ کی خدمت کے لائق جو کچھ شریعت کی حدود میں ہے وہ مجھ سے کہئے ہم سے ہوسکا تو ان شاء اللہ پورا کریں گے۔ ورنہ رشتہ دار سمجھتے ہیں کہ اب تو یہ ہمارے رشتہ دار بھی نہیں رہے، انہوں نے پردہ کر لیا تو ہمارا کوئی حق ادا نہیں کریں گے، یہ بات ذہن میں نہ بیٹھنے دیجئے، ان کو اور زیادہ دینے کی کوشش کیجئے، لیکن دین، تحفہ، ہدیہ عزیز و اقارب کو رشتہ داروں کو دو، اس سے ان کا حق ادا ہوگا، ان شاء اللہ تعالیٰ جب آپ ان کی خدمت کریں گے تو وہ آپ کے قریب ہوں گے اور آپ کی بات مان جائیں گے۔ ہم لوگ خشک طریقہ سے ان کو حکم تو سناتے ہیں لیکن تالیفِ قلب نہیں کرتے۔ بھئی! پہلے زمین کو جوتنا ہوتا ہے پھر اس کو برابر کرتے ہیں پھر اس میں بیج ڈالتے ہیں اور ہم بس بیج بکھیر دیتے ہیں، کیونکہ وہاں محنت کرنی پڑتی ہے لہذا طریقہ سے اس کام کا اہتمام کیا جائے۔

نامحرم لے پالک اولاد سے پردہ کرنا بھی واجب ہے

بعض اکابر کے یہاں حاضری ہوئی تو وہاں ایک نوجوان ملازم لڑکا گھر میں گھس گیا۔ میں نے کہا کہ بھئی! یہ تو بالغ ہے۔ تو وہ کہنے لگے میں نے اپنی بیوی سے پردہ کرنے کا کہا تو وہ کہنے لگی کہ یہ تو چھوٹا سا تھا جب سے ہم نے

پالا ہوا ہے اور سب کا دیکھا بھلا ہے، اس سے کیا پردہ؟ میں نے کہا سبحان اللہ! آپ بھی اس کی بات مان گئے، ارے بھئی! سگے بہن بھائی جب چھوٹے ہوتے ہیں تو ننگے پھرتے ہیں اور جب بڑے ہوتے ہیں تو پورا لباس پہنانا پڑتا ہے، جسم کا پردہ کرنا پڑتا ہے، ماں کو بھی پردہ کرنا پڑتا ہے، جو ماں اپنے بچے کو گود میں لے کر سلاتی ہے، سینہ پر بٹھاتی ہے، جب وہ بچہ بالغ ہو جاتا ہے تو کیا اس کے ساتھ لپٹ کر لیٹ سکتی ہے؟ تو معلوم ہوا کہ بعض لوگوں کو ذکر و فکر اور تہجد و اشراق کا تو جوش ہوتا ہے مگر اللہ سے ناراضگی اور گناہوں سے بچنے کی فکر نہیں ہوتی، یہ بہت خطرناک چیز ہے۔ میں کہتا ہوں کہ چاہے نفل کم پڑھو، چاہے ذکر کم کرو لیکن اپنے گھر میں اللہ کی نافرمانی نہ ہونے دو۔ اور خود تو بچنا ہی ہے مگر گھروالوں کو بھی بچانا ہے کیونکہ گھر کا جو بڑا ہے وہ مسئول ہوگا، اللہ کے یہاں اس سے سوال کیا جائے گا اور اگر کبھی کوئی ایسی صورت حال درپیش ہو کہ کچھ سمجھ میں نہ آئے تو کسی اللہ والے سے مشورہ کر لو۔ اگر سانپ بچھو کو خود نہیں مار سکتے تو مداری کو بلاؤ، سپیرے کو بلاؤ۔ تو نافرمانی مٹانے کے لئے، گھر میں بے پردگی مٹانے کے لیے اگر کوئی چاہے تو مجھ سے الگ مشورہ کر لے، میں ان شاء اللہ اس کو الگ مشورہ کا وقت دوں گا۔ تو گھر میں جتنے سانپ بچھو یعنی ٹی وی وغیرہ ہیں اس کے بارے میں مشورہ لیجئے، میں ان شاء اللہ صحیح مشورہ دوں گا۔

جو گناہ سے بچنا چاہتا ہے اللہ تعالیٰ اس کے لیے ضرور

راستے کھولتے ہیں

کراچی میں ایک صاحب حکیم الامت کے مجاز صحبت تھے اور حضرت مولانا شاہ ابراہیم صاحب نے ان کو خلافت بھی دے دی تھی، ان کے گھر میں ان کے لڑکے وغیرہ ٹی وی چلاتے تھے۔ ایک دن انہوں نے ملازم سے کہا کہ تم

آج اس ٹی وی کو کسی کو دے دو جو اس کو ضائع کر دے اور خود غائب ہو گئے پھر خود ہی شور مچانا شروع کیا کہ ٹیلی ویژن کو کیا ہوا، کوئی چور تو نہیں لے گیا؟ یہ نہیں کہا کہ چور لے گیا، یہ کہا کہ کوئی چور تو گھر میں نہیں آ گیا۔ تو اس طریقہ سے اس کو غائب کروادیا۔ آپ میں اگر فکر ہو تو اللہ تعالیٰ راستے نکالتے ہیں۔

کفرانِ نعمت کیا ہے؟

خیر میں نے بات یہ پیش کی تھی کہ اگر کچھ موافق حالات آجائیں تو اس وقت نعمت کا حق کیا ہے؟ اللہ کی نعمت کا حق یہ ہے کہ نعمت دینے والے کی مرضی کے مطابق نعمت کا استعمال کرنا اس کا نام شکرِ نعمت ہے اور نعمت کو مالک کی مرضی کے خلاف استعمال کرنا یہ کفرانِ نعمت ہے، مثلاً آنکھوں سے بد نظری کرنا یہ کفرانِ نعمت ہے، یہ نعمتِ بصارت کی ناشکری ہے کیونکہ جس نے آنکھ دی ہے وہ اس عمل سے راضی نہیں ہے، اسی طرح کان سے گانا سننا یا نامحرم عورتوں سے بات کر کے مزے لینا یہ قوتِ سامعہ کی ناشکری ہے۔ اور اس کا شکر کیا ہے؟ ماں باپ کی نصیحت سننا، قرآن پاک سننا اور اللہ والوں کی باتیں سننا اور سَمْعَنَا کے ساتھ وَأَطْعَمَنَا بھی ہو۔

متبعِ شریعت و سنت کے لیے کثرتِ غم،

نسبت مع اللہ کا پیش خیمہ ہے

اسی طریقہ سے اگر غم پہنچ جائیں، حالات ناسازگار و ناموافق ہوں تو سمجھ لیجئے کہ اب اللہ تعالیٰ اپنا خاص تعلق دینے والے ہیں۔ یہاں ایک مسئلہ یہ سمجھ لو، اس کو تو میں شروع میں بیان کرنے والا تھا مگر اب مختصراً سن لو، کبھی تفصیل بھی کر دوں گا ان شاء اللہ، جب کبھی غم آئے، اسبابِ غم پیدا

ہو جائیں، ناموافق حالات سے عزت کو نقصان پہنچ جائے یا کوئی اور ایسے حالات پیدا ہو جائیں تو اگر وہ اللہ تعالیٰ کے صحیح راستہ پر ہے، شریعت و سنت کا متبع ہے تو سمجھ لو کہ اب اس کو بہت زبردست ترقی ملنے والی ہے، یہ غم جو ہے یہ پیش خیمہ ہے نسبت مع اللہ کے اعلیٰ مقام ملنے کا بلکہ مقام صدیقیت ملنے کا، بشرطیکہ اتباع سنت اور اتباع شریعت بھی ساتھ ہو اور اس کی موٹی سی مثال بتاتا ہوں کہ خواجہ صاحب فرماتے ہیں۔

سُورِ مِیْنِ یَہِ کَسْ کِی شَرکَتْ ہو گئی

بَزْمِ مَاتَمِ بَزْمِ عَشْرَتِ ہو گئی

یعنی اللہ تعالیٰ کے تعلق کی برکت سے غم کی مجلس خوشی کی مجلس بن جاتی ہے یعنی اگر اللہ تعالیٰ کا تعلق ہے تو ان شاء اللہ وہ غم بھی خوشی بن جائے گا۔

گِرِ اَوِ خَوَاہِدِ عَیْنِ غَمِ شَادِی شُود

عَیْنِ بَنْدِ پَاۓ آزادی شُود

اللہ! اللہ! کیا شان بیان کی حکیم الامت رحمۃ اللہ علیہ نے، اس کی کیا بہترین شرح فرمائی۔ دیکھئے! کلیدِ مثنوی کے دفتر ششم میں فرماتے ہیں کہ مولانا رومی رحمۃ اللہ علیہ نے جو عین غم فرمایا ہے، تو یہ عینیتِ مصطلح ہے، یہ عوامی زبان نہیں استعمال کی، فلسفہ کی زبان استعمال کی، جیسے اصطلاح میں عین کہتے ہیں یعنی مِنْ حَیْثُ هُوَ کی چیز کی حقیقت بدل جاتی ہے، یعنی غم کی ذات کو اللہ خوشی بنانے پر قادر ہیں، دنیا والے تو غم کے اسباب کو ہٹا کر خوشی کے اسباب لاتے ہیں، لیکن اللہ کی اتنی بڑی طاقت ہے کہ غم کی ذات کو خوشی بنا دیتے ہیں۔ جس کو ہم پیر کی بیڑی سمجھتے ہیں کہ آہ کیا زنجیریں لگی ہوئی ہیں، ان زنجیروں کو اللہ تعالیٰ آزادی اور خوشی کی زنجیر بنا دیتا ہے، اللہ کے نام میں یہ اثر ہے۔

مالک حقیقی کے دو حق

تو جب کبھی ناموافق حالات آئیں تو اللہ سے عافیت کی دعا کر لے، یہی بندگی ہے اور یہی تسلیم و رضا ہے یعنی اس پر راضی رہنا یہ اداۓ حقوق مالک ہے۔ مالک کے دو حق ہیں ناموافق حالات میں اللہ سے عافیت کی دعا مانگیں، اس میں اپنے ضعف اور عجز کا اظہار ہے اور اداۓ حق بندگی ہے کہ میرا بندہ اپنے ضعف کا اقرار کر رہا ہے کہ اللہ! غم زیادہ ہونے سے دل کمزور ہو جائے گا، ہم ضعیف ہیں، ناتواں ہیں، آپ اپنی رحمت سے اس غم کو عافیت سے تبدیل فرمادیں۔ مگر دل سے اس پر راضی بھی رہیں کہ اگر دعا قبول نہ ہوئی تو اسی حالت میں رہوں گا اور اللہ سے شکایت نہیں کروں گا، یہ تسلیم و رضا اداۓ حق مالک ہے کہ ہمارے مالک ارحم الراحمین ہیں، اس غم میں یقیناً ہمارا کوئی فائدہ ہے، اس فائدہ کا یقین کرنا فرض عین ہے، دعا تو اسی وقت قبول ہو جاتی ہے گو بعض اوقات ظہور دیر سے کرتے ہیں، چاہتے ہیں کہ ابھی بندہ اور مانگتا رہے، ابھی اور مانگتا رہے، ابھی اور مانگتا رہے، اس طرح مناجات کے ذریعہ اس کا قرب بڑھا رہے ہیں۔ خواجہ صاحب کا شعر یاد آیا۔

اُمید نہ بر آنا اُمید بر آنا ہے

اک عرض مسلسل کا کیا خوب بہانہ ہے

اگر اللہ تمہاری کسی آرزو یا خواہش کو پوری نہ کریں تو سمجھ لو کہ اللہ تعالیٰ نے تمہارے لئے مسلسل عرض کرنے کا ایک بہانہ پیدا کر دیا ہے، چاہتے ہیں کہ اس کے دونوں ہاتھ میرے سامنے اٹھے رہیں، مجھ سے دور نہ جائیں۔ بابا جس بچے سے پیار کرتا ہے، چاہتا ہے کہ وہ میرے سامنے زیادہ رہے، بیٹا کہتا ہے کہ مجھے کمانے جانا ہے، وہ کہتا ہے کہ جتنا کمانا ہے اس سے زیادہ پیسہ مجھ سے لے لو،

تجھے دیکھ کر میری آنکھیں ٹھنڈی رہتی ہیں، تو رہا بھی بعض بندوں سے زیادہ پیار کرتے ہیں اور اس کے لیے ایسے حالات پیدا کر دیتے ہیں کہ وہ دیر تک مناجات کرے، دیر تک دعا مانگے۔ اس لئے جب خواجہ صاحب رحمۃ اللہ علیہ کے دل پر صدمہ آیا اور خواجہ صاحب کا اللہ سے اور قرب بڑھ گیا تو فرمایا کہ۔
 بڑھ گیا اُن سے تعلق اور بھی
 دشمنی خلقِ رحمت ہو گئی
 دیکھا آپ نے اللہ سے تعلق بڑھ گیا یا نہیں؟ جب مخلوق کی بے وفائی سے دل ٹوٹ جاتا ہے تو مخلوق سے نظر ہٹ جاتی ہے۔

اللہ تعالیٰ کی تجلیات کا نزولِ قلبِ شکستہ پر ہوتا ہے

اور ایسے شکستہ دل میں اللہ ہوتا ہے۔ حدیثِ قدسی ہے:

((أَنَا عِنْدَ الْمُنْكَسَرَةِ قُلُوبُهُمْ لَا أَجْلِي))

(البرقاة، کتاب الجنائز، باب عیادة المریض)

ملا علی قاری رحمۃ اللہ علیہ نے موضوعات میں لکھا ہے کہ یہ حدیث صحیح ہے، یہ موضوع نہیں ہے، اَنَا عِنْدَ الْمُنْكَسَرَةِ قُلُوبُهُمْ اللہ ٹوٹے ہوئے دل میں ہوتے ہیں۔ تو غموں سے، شکستہ دل سے اللہ اور زیادہ قریب ہوتا ہے۔ دوسری بات یہ کہ دشمنی خلق سے اللہ کا تعلق بڑھ جاتا ہے اور حبِ جاہ ٹوٹ جاتی ہے۔ ملا علی قاری لکھتے ہیں اٰخِرُ مَا يَخْرُجُ مِنْ رَأْسِ الصِّدِّيقِينَ حُبُّ الْجَاهِ یعنی صدیقین سے سب سے آخر میں حبِ جاہ نکلتی ہے، جاہ کی بیماری شکستہ دل سے جلد نکل جاتی ہے۔ جب دل پر غم آیا، مخلوق نے ستایا یا کوئی اور بات ہو گئی تو اس پر خواجہ صاحب کا ایک شعر سنئے! بہت پیارا شعر ہے، فرماتے ہیں۔

نہ گھبرا کوئی دل میں گھر کر رہا ہے

مبارک کسی کی دل آزاریاں ہیں

جب گھر بنایا جاتا ہے تو تھوڑی توڑ پھوڑ ہوتی ہے یا نہیں؟ سبحان اللہ! اگر دل کی آرزو توڑی جا رہی ہے اور دل پر غم آ رہے ہیں تو سمجھ لو کہ اب اللہ تعالیٰ تمہارے دل میں اپنا گھر بنا رہے ہیں۔ اس کو اسبابِ تکوینی کہتے ہیں کہ تکوینی طور پر اسباب پیدا ہوتے ہیں لہذا حکیم الامت حضرت تھانوی رحمۃ اللہ علیہ بیان القرآن میں سورہ یوسف کی تفسیر میں فرماتے ہیں کہ اگر مخلوق بے وفائی کرے، ستائے یا کوئی ناموافق حالات پیش آجائیں تو گھبراؤ نہیں، اللہ کی قضا پر نظر رکھو کہ یہ ان کی طرف سے ہو رہا ہے اور ہماری تربیت ہو رہی ہے، مخلوق سے کاٹ کر اپنے سے جوڑ رہے ہیں۔

تو حکیم الامت فرماتے ہیں کہ حضرت یوسف علیہ السلام نے جو کہا تھا وہی کہنا چاہیے:

﴿لَا تَثْرِيْبَ عَلَيْكُمُ الْيَوْمَ﴾

(سورۃ یوسف، آیت: ۹۲)

اور فرمایا کہ مَنْ يَنْظُرْ إِلَى الْخَلْقِ بِعَيْنِ قَضَاءِ الْحَقِّ جو اللہ تعالیٰ کی قضا کی آنکھوں سے مخلوق کو دیکھتا ہے لَا يُفْنِيْ اَيَّامَهُ بِمُخَاَصَمَةِ النَّاسِ تو اپنے ایمان کو لوگوں سے مخاصمت اور جھگڑے میں ضائع نہیں کرتا وَيَقُوْلُ كَمَا قَالَ يُوسُفُ عَلَيْهِ السَّلَامُ لَا تَثْرِيْبَ عَلَيْكُمُ الْيَوْمَ یعنی اپنے قلب کو اللہ تعالیٰ کے لئے فارغ رکھو۔ بھانجا ستارہا ہے، ماموں ستارہا ہے، رشتہ داروں نے کچھ کہہ دیا، تو ان کی طرف سے تو تکوینی طور پر یہی ہوا ہے، اگر معافی مانگیں تو کہہ دو کہ جاؤ بھی! معاف بھی کر دیا۔ لیکن یہاں ایک مسئلہ ہے، اگر ماموں نے زمین قبضہ کر کے دہالی تو وہاں پر لَا تَثْرِيْبَ عَلَيْكُمُ الْيَوْمَ نہیں ہے، وہاں پر مقدمہ کر کے اپنا حق لو، سمجھ یا نہیں، یہ مسئلہ بتا رہا ہوں۔ وہ دوسرے حالات ہیں جیسے کسی نے زبان سے کچھ غیبت کردی یا کچھ اور بے وفائی کردی، پہلے

خوب آنا جانا تھا پھر ایک دم سے بائیکاٹ کر دیا، تعلق منقطع کر دیا، اس قسم کے
صدمات میں علماء سے پوچھنا چاہیے۔

آج کی مجلس اسی بات پر ختم کرتا ہوں۔ دعا کیجئے کہ اللہ تعالیٰ اپنی
رحمت سے ہم سب کو اپنی آنکھوں کی حفاظت کی توفیق نصیب فرمائے کیونکہ
بخاری میں اس کو زَنَا الْعَيْنِ کہا گیا ہے، یعنی آنکھوں کا زنا، اللہ تعالیٰ ہم کو اپنی
آنکھوں کی حفاظت کرنے کی توفیق عطا فرمائیں نامحرم عورتوں اور مردوں سے
اور کانوں کی حفاظت کرنے کی توفیق عطا فرمائیں گانے سننے سے اور زبان کی
حفاظت کرنے کی توفیق عطا فرمائیں غیبت سے اور گالی گلوچ دینے سے، آمین۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ وَتُبْ عَلَيْنَا

إِنَّكَ أَنْتَ الثَّوَابُ الرَّحِيمُ وَصَلَّى اللَّهُ تَعَالَى عَلَى

خَيْرِ خَلْقِهِ مُحَمَّدٍ وَآلِهِ وَصَحْبِهِ أَجْمَعِينَ

بِرَحْمَتِكَ يَا أَرْحَمَ الرَّاحِمِينَ